


# ശിർക്കുൽഅക്ബറും ശിർക്കുൽഅസ്ഗറും തമ്മിലുള്ള വ്യത്യാസങ്ങൾ

അവലംബം: ശൈഖ് അബ്ദുൽ അസീസ് ഇബ്നുബാസിന്റെ നേതൃത്വത്തിലുള്ള അല്ലജ്നത്തു ദ്വാഇമഃ ലിൽ ബുഹുമിയിൽ ഇൽമിയ്യ വൽ ഇഹ്താഅ്. 2: 462. ഫത്വാ നമ്പർ: 1653

തയ്യാറാക്കിയത്: അബ്ദുൽ ജബ്ബാർ അബ്ദുല്ല

? ശിർക്കുൽഅക്ബറും ശിർക്കുൽഅസ്ഗറും (വലിയ ശിർക്കും ചെറിയ ശിർക്കും) തമ്മിൽ നിർവ്വചനത്തിലും വിധികളിലും വ്യത്യാസങ്ങൾ എന്തെല്ലാമാണ്?

 ശിർക്കുൽഅക്ബർ:

ശിർക്കുൽഅക്ബർ എന്നാൽ മനുഷ്യൻ അല്ലാഹുവിന് സമന്മാരെ നിശ്ചയിക്കലാണ്. സമന്മാരെ നിശ്ചയിക്കൽ അല്ലാഹുവിന്റെ നാമങ്ങളിലും വിശേഷണങ്ങളിലും അവന് തുല്യനെ നിശ്ചയിക്കൽ കൊണ്ടുണ്ടാകും. അഥവാ, അല്ലാഹുവിന്റെ നാമങ്ങൾക്കൊണ്ട് അവനല്ലാത്തവർക്ക് നാമകരണം ചെയ്യുക, അവന്റെ വിശേഷണങ്ങൾക്കൊണ്ട് അവനല്ലാത്തവരെ വിശേഷിപ്പിക്കുകയും ചെയ്യുക. അല്ലാഹു പറഞ്ഞു:

وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ

“അല്ലാഹുവിന് ഏറ്റവും നല്ല പേരുകളുണ്ട്. അതിനാൽ ആ പേരുകളിൽ അവനെ നിങ്ങൾ വിളിച്ചു കൊള്ളുക, അവന്റെ പേരുകളിൽ കൃത്രിമം കാണിക്കുന്നവരെ നിങ്ങൾ വിട്ടുകളയുക. അവർ ചെയ്തുവരുന്നതിന്റെ ഫലം അവർക്കു വഴിയെ നൽകപ്പെടും.”<sup>1</sup>

അല്ലാഹുവിന് പ്രത്യേകമായ നാമങ്ങൾക്കൊണ്ട് അവനല്ലാത്തവർക്ക് നാമകരണം ചെയ്യലും അവന് പ്രത്യേകമായ വിശേഷണങ്ങൾ കൊണ്ട് അവനല്ലാത്തവരെ വിശേഷിപ്പിക്കലും അവന്റെ നാമങ്ങളിൽ കൃത്രിമം കാണിക്കുന്നതിൽ പെട്ടതാണ്.

ഇബാദത്തിൽ അല്ലാഹുവിന് തുല്യനെ നിശ്ചയിക്കൽ കൊണ്ടും അവന് സമന്മാരെ സ്വീകരിക്കൽ ഉണ്ടായിത്തീരും. അല്ലാഹുവിന് പ്രത്യേകമായ പുണ്യകർമ്മങ്ങൾ അഥവാ, നമസ്കാരം, പ്രശ്ന സങ്കീർണതകളിലും പ്രയാസങ്ങളിലുമുള്ള സഹായാർത്ഥന, ഗുണം നേടുവാനുള്ള സഹായത്തേട്ടും, ദുരിതം നീങ്ങുവാനും ആഗ്രഹം സഫലീകരിക്കുവാനും മറ്റും മരണപ്പെട്ടവരോടോ

<sup>1</sup> അൽഅഅ്റാഫ്: 180

അദ്യശ്യാരായവരോടോ ഉയർത്തുന്ന വിളി തുടങ്ങിയവ, സൂര്യൻ, ചന്ദ്രൻ, നബി, മലക്ക്, വലിയ്, തുടങ്ങിയവർക്ക് വിനയപൂർവ്വം ചെയ്യുക. ഇവകളും ഇവ പോലുള്ളവയും അല്ലാഹു ﷻ അല്ലാത്ത വർക്കുള്ള ഇബാദത്തും അല്ലാഹു ﷻ വോടൊപ്പം പങ്കാളിയെ സ്വീകരിക്കലുമാണ്. അല്ലാഹു ﷻ പറഞ്ഞു:

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ أَنَّمَا إِلَهُكُمُ إِلَهٌُ وَحِدٌ فَمَن كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا

“(നബിയേ,) പറയുക: ഞാൻ നിങ്ങളെപ്പോലെയുള്ള ഒരു മനുഷ്യൻ മാത്രമാകുന്നു. നിങ്ങളുടെ ആരാധ്യൻ ഏക ആരാധ്യൻ മാത്രമാണെന്ന് എനിക്ക് ബോധനം നൽകപ്പെടുന്നു. അതിനാൽ വല്ലവനും തന്റെ രക്ഷിതാവുമായി കണ്ടുമുട്ടണമെന്ന് ആഗ്രഹിക്കുന്നുവെങ്കിൽ അവൻ സൽകർമ്മം പ്രവർത്തിക്കുകയും, തന്റെ രക്ഷിതാവിനുള്ള ആരാധനയിൽ യാതൊന്നിനെയും പങ്കുചേർക്കാതിരിക്കുകയും ചെയ്തുകൊള്ളട്ടെ.”<sup>2</sup>

ആരാധനകളിൽ അല്ലാഹു ﷻ വിനെ ഏകനാക്കണമെന്നറിയിക്കുന്ന ആയത്തുകൾ ഇതുപോലെ ധാരാളമാണ്.

തശ്രീഇൽ (മതനിയമനിർമ്മാണത്തിൽ) അല്ലാഹു ﷻ വിന് തുല്യനെ നിശ്ചയിക്കൽ കൊണ്ടും അവന് സമന്മാരെ നിശ്ചയിക്കൽ ഉണ്ടാകും. അല്ലാഹു ﷻ വെ കൂടാതെ മറ്റൊരു നിയമനിർമ്മാതാവിനെ സ്വീകരിക്കുക അല്ലെങ്കിൽ മതനിയമ നിർമ്മാണത്തിൽ അല്ലാഹു ﷻ വിന് പങ്കാളിയെ സ്വീകരിക്കുകയും പ്രസ്തുത പങ്കാളിയുടെ വിധിയെ തൃപ്തിപ്പെടുക, ആരാധന, സാമീപ്യം, വിധി, തർക്കങ്ങളിൽ പരിഹാരം എന്നീ നിലകളിൽ പ്രസ്തുത പങ്കാളിയുടെ വിധികൊണ്ട് ഹലാലാക്കിയും ഹറാമാക്കിയും അതിന് കീഴ്പ്പെടുക, പ്രസ്തുത പങ്കാളിയുടെ വിധിയെ മതമായിക്കണ്ടില്ലെങ്കിലും അങ്ങിനെ വിധിക്കുന്നത് അനുവദനീയമായി കാണുക എന്നിങ്ങനെയെല്ലാം തശ്രീഇൽ (മതനിയമ നിർമ്മാണത്തിൽ) അല്ലാഹു ﷻ വിന് തുല്യനെ നിശ്ചയിക്കലുണ്ടാകും. ഈ വിഷയത്തിൽ ജൂത ക്രൈസ്തവരെ കുറിച്ച് അല്ലാഹു ﷻ പറയുന്നു:


اتَّخَذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ وَالْمَسِيحَ ابْنَ مَرْيَمَ وَمَا أُمُّوهُ إِلَّا لِيَعْبُدُوا إِلَهًا وَاحِدًا ۗ لَّا إِلَهَ إِلَّا هُوَ سُبْحٰنَهُ عَمَّا يُشْرِكُونَ

“അവരുടെ പണ്ഡിതന്മാരെയും പുരോഹിതന്മാരെയും മർയമിന്റെ മകനായ മസീഹിനെയും അല്ലാഹുവിന് പുറമെ അവർ രക്ഷിതാക്കളായി സ്വീകരിച്ചു. എന്നാൽ ഏകദൈവത്തെ ആരാധിക്കാൻ മാത്രമായിരുന്നു അവർ കൽപിക്കപ്പെട്ടിരുന്നത്. അവനല്ലാതെ യാതൊരു ആരാധ്യനുമില്ല. അവർ പങ്കുചേർക്കുന്നതിൽനിന്ന് അവനെത്രയോ പരിശുദ്ധൻ!”<sup>3</sup>

അല്ലാഹു ﷻ വിന്റെ വിധിയല്ലാത്ത വിധിയിൽ തൃപ്തിപ്പെടുക, അല്ലാഹു ﷻ വിന്റെ വിധിയിലേക്ക് വിധിതേടിപ്പോകുന്നതിൽ വിമുഖനാവുക, അല്ലാഹു ﷻ വിന്റെ വിധിയിൽനിന്ന് തെറ്റി ഭൗതിക നിയമങ്ങളിലേക്കും ഗോത്രപരമായ സമ്പ്രദായങ്ങളിലേക്കും മറ്റും വിധിതേടിപ്പോവുക എന്നീ വിഷയങ്ങളിൽ വന്നതായ ആയത്തുകളും ഹദീസുകളും ഇതുപോലെ വേറേയുമുണ്ട്.

<sup>2</sup> അൽകഹ്ഫ്: 110  
<sup>3</sup> അത്തൗബ: 31

ഈ മൂന്ന് ഇനങ്ങളുമാകുന്നു വലിയ ശിർക്ക്. വലിയ ശിർക്ക് പ്രവർത്തിക്കുകയും വിശ്വസിക്കുകയും ചെയ്യുന്നവൻ ഇസ്ലാമിക മില്ലത്തിൽനിന്ന് പുറത്താവുകയും മതപരിത്യാഗിയാവുകയും ചെയ്യും. വലിയ ശിർക്ക് ചെയ്തവൻ മരണപ്പെട്ടാൽ അവന്റെ ജനാസഃ നമസ്കരിക്കപ്പെടുകയില്ല. മുസ്ലിംകളുടെ മക്ബറകളിൽ അവൻ മറമാടപ്പെടുകയില്ല. അവന്റെ സമ്പത്ത് അനന്തരമെടുക്കപ്പെടുകയില്ല; പ്രത്യുത, അവന്റെ സമ്പത്ത് ബൈത്തുൽ മാലിലേക്ക് ചേർക്കപ്പെടും. അവൻ അറുത്തത് ഭക്ഷിക്കപ്പെടുകയില്ല. അവനെ വധിക്കൽ നിർബന്ധമാണെന്ന് വിധിക്കപ്പെടുകയും മുസ്ലിം ഭരണാധികാരി അവനെ വധിക്കുന്നത് ഏറ്റെടുക്കുകയും ചെയ്യും. എന്നാൽ, ഭരണാധികാരി അവനിൽ വധശിക്ഷ നടപ്പാക്കുന്നതിനുമുമ്പ് അവനോട് തൗബഃ ചെയ്യുവാൻ ആവശ്യപ്പെടണം. അവൻ തൗബഃ ചെയ്താൽ അവന്റെ തൗബഃ സ്വീകരിക്കപ്പെടുകയും വധശിക്ഷയിൽനിന്ന് അവൻ ഒഴിവാക്കപ്പെടുകയും മുസ്ലിംകളോട് പെരുമാറുന്നതുപോലെ അവനോട് പെരുമാറുകയും വേണം.

 ശിർക്കുൽഅസ്ഗർ

വലിയശിർക്കിലേക്ക് പഴുതാവുകയും അതിൽ ആപതിപ്പിക്കുവാൻ മാർഗ്ഗമാവുകയും മതം വിരോധിക്കുകയും ചെയ്ത എല്ലാം ശിർക്കുൽഅസ്ഗർ (ചെറിയ ശിർക്ക്) ആകുന്നു. പ്രമാണങ്ങളിൽ അതിന് ശിർക്കെന്ന നാമകരണം വന്നിരിക്കുന്നു. അല്ലാഹു ﷻ അല്ലാത്തവരെക്കൊണ്ട് സത്യം ചെയ്യുന്നത് ഉദാഹരണം. കാരണം, അല്ലാഹു ﷻ അല്ലാത്തവരെക്കൊണ്ട് സത്യം ചെയ്യൽ വലിയശിർക്കിലേക്ക് ഉതിർന്നുവീഴുവാനുള്ള വേദിയാകുന്നു. അതിനാലാണ് നബി ﷺ, അത് വിരോധിച്ചത്. അദ്ദേഹം പറഞ്ഞതായി ഇപ്രകാരം സ്ഥിരപ്പെട്ടിരിക്കുന്നു:

أَلَا إِنَّ اللَّهَ يَنْهَاهُمْ أَنْ تَحْلِفُوا بِآبَائِكُمْ ، مَنْ كَانَ حَالِفًا فَلْيَحْلِفْ بِاللَّهِ ، أَوْ لِيَصْمُتْ

“അറിയുക, നിശ്ചയം നിങ്ങൾ നിങ്ങളുടെ പിതാക്കളെക്കൊണ്ട് സത്യംചെയ്യുന്നത് അല്ലാഹു വിരോധിക്കുന്നു. വല്ലവനും സത്യം ചെയ്യുകയാണെങ്കിൽ അവൻ അല്ലാഹുവെക്കൊണ്ട് സത്യം ചെയ്യട്ടെ അല്ലെങ്കിൽ മിണ്ടാതിരിക്കട്ടെ.”<sup>4</sup>

മാത്രവുമല്ല, അല്ലാഹു ﷻ അല്ലാത്തവരെക്കൊണ്ട് സത്യം ചെയ്യുന്നവനെ ശിർക്ക് ചെയ്യുന്നവനെന്ന് പ്രവാചകൻ ﷺ വിശേഷിപ്പിച്ചു. ഇബ്നു ഉമിർ رضي الله عنه നിന്ന് നിവേദനം. നബി ﷺ പറഞ്ഞു:

مَنْ حَلَفَ بِغَيْرِ اللَّهِ فَقَدْ أَشْرَكَ

“വല്ലവനും, അല്ലാഹു അല്ലാത്തവരെക്കൊണ്ട് സത്യംചെയ്താൽ തീർച്ചയായും അവൻ ശിർക്ക് ചെയ്തു.”<sup>5</sup>

കാരണം, അല്ലാഹു ﷻ അല്ലാത്തവരെക്കൊണ്ട് സത്യം ചെയ്യുന്നതിൽ അവരെ ആദരിക്കുന്ന വഷയത്തിലുള്ള അതിരു കവിച്ചിലാണുള്ളത്. അല്ലാഹു ﷻ അല്ലാത്തവരെക്കൊണ്ട് സത്യം ചെയ്യുമ്പോൾ അവരോടുള്ള അതിരുവിട്ട ആദരവ് ശിർക്കുൽ അക്ബറിൽ ചെന്നെത്തും.

ശിർക്കുൽഅസ്ഗറിന്റെ മറ്റൊരു ഉദാഹരണത്തിൽപ്പെട്ടതാണ് മുസ്ലിംകളിൽ ധാരാളമാളുകളുടെ നാവുകളിൽ വന്നു പോകുന്ന ‘അല്ലാഹുവും നിങ്ങളും ഉദ്ദേശിച്ചത്’, ‘അല്ലാഹുവും നിങ്ങളും ഇല്ലായിരുന്നെങ്കിൽ’ എന്നുതുടങ്ങിയ വാക്കുകൾ. തീർച്ചയായും പ്രവാചകൻ ﷺ അങ്ങിനെ പറയുന്നത് വിരോധിച്ചു. അങ്ങിനെ പറഞ്ഞവനോട്:

<sup>4</sup> ബുഖാരി, മുസ്ലിം  
<sup>5</sup> മുസ്നദുഅഹ്മദ്, തിർമുദി, ഹാകിം. അൽബാനി ഹദീഥിനെ സ്വഹീ ഹെന്ന് വിശേഷിപ്പിച്ചിട്ടുണ്ട്.

مَا شَاءَ اللَّهُ وَحْدَهُ

“ഏകനായ അല്ലാഹു മാത്രം ഉദ്ദേശിച്ചത്”<sup>6</sup> അല്ലെങ്കിൽ

مَا شَاءَ اللَّهُ ثُمَّ شِئْتَ

“അല്ലാഹുവും പിന്നീട് നിങ്ങളും ഉദ്ദേശിച്ചത്”<sup>7</sup> എന്ന് പറയുവാൻ അദ്ദേഹം നിർദ്ദേശിച്ചു.

പ്രാപഞ്ചിക വസ്തുക്കളുടെ സംഭവ്യത ഉദ്ദേശിക്കുന്നതിൽ അല്ലാഹുവിന് പങ്കുകാരുണ്ടെന്ന് വിശ്വസിച്ചാലുണ്ടാകുന്ന വലിയ ശിർക്കിനെ തടയിടുവാനാണ് അങ്ങിനെ പറയുന്നത് വിരോധിക്കുകയും അങ്ങിനെ പറഞ്ഞവനോട് തിരുത്തുവാൻ നിർദ്ദേശിക്കുകയും ചെയ്തത്.

‘ഞാൻ അല്ലാഹുവിലും താങ്കളിലും ഭരമേൽപ്പിച്ചിരിക്കുന്നു’, ‘കോഴിയുടെ കുവലും താറാവിന്റെ കരച്ചിലും ഇല്ലായിരുന്നെങ്കിൽ വിഭവങ്ങൾ മോഷ്ടിക്കപ്പെടുമായിരുന്നു’ തുടങ്ങിയ വാക്കുകളും വലിയ ശിർക്കിലേക്ക് കവാടം തുറക്കുന്ന ശിർക്കുൽഅസ്ഗരിന്റെ ഉദാഹരണങ്ങളാണ്.

ഇബാദത്തുകളിൽ, കർമ്മങ്ങളിലും വാക്കുകളിലും നേരിയതോതിൽ ഉണ്ടാകുന്ന ലോകമാന്യത വലിയ ശിർക്കിലേക്ക് നയിക്കുന്ന ശിർക്കുൽഅസ്ഗരിൽപ്പെട്ടതാണ്. ജനങ്ങൾ കാണുന്നതിനു വേണ്ടി ചില സന്ദർഭങ്ങളിൽ നമസ്കാരം ദീർഘിപ്പിക്കുക, ജനങ്ങൾ കേൾക്കുവാനും പുകഴ്ത്തുവാനും ചിലപ്പോൾ കുർആൻ പാരായണവും ദിക്റുചൊല്ലലും ഉച്ചത്തിലാക്കുക എന്നിവ അതിന്റെ ഉദാഹരണങ്ങളാണ്.

മഹ്മൂദ് ബ്നുലബീദി<sup>8</sup>ൽനിന്നും നിവേദനം: അല്ലാഹുവിന്റെ റസൂൽ ﷺ പറഞ്ഞു:

إِنَّ أَخَوْفَ مَا أَخَافُ عَلَيْكُمُ الشِّرْكَ الْأَصْغَرُ قَالُوا : يَا رَسُولَ اللَّهِ وَمَا الشِّرْكَ الْأَصْغَرُ ؟ قَالَ :  
الرِّيَاءُ

“നിശ്ചയം, ഞാൻ നിങ്ങളിൽ ഭയക്കുന്നതിൽ ഏറ്റവും ഭയാനകമായത് ശിർക്കുൽഅസ്ഗർ ആകുന്നു.” അവർ ചോദിച്ചു: അല്ലാഹുവിന്റെ തിരുദൂതരേ, എന്താണ് ശിർക്കുൽഅസ്ഗർ? അദ്ദേഹം പറഞ്ഞു: “ലോകമാന്യത.”<sup>8</sup>

എന്നാൽ, ആരാധനകൾ സമൂലമായിതന്നെ ലോകമാന്യതയാലല്ലാതെ നിർവ്വഹിക്കാത്തവൻ അഥവാ ലോകമാന്യതയില്ലായിരുന്നെങ്കിൽ നമസ്കരിക്കുകയോ നോമ്പെടുക്കുകയോ ദിക്റു ചൊല്ലുകയോ കുർആൻ ഓതുകയോ ചെയ്യാത്തവൻ, അവൻ വലിയശിർക്ക് ചെയ്യുന്ന മുശ്രിക് ആകുന്നു. അവൻ കപടവിശ്വാസിയുമാകുന്നു. ഇത്തരം കപടവിശ്വാസികളെ കുറിച്ച് അല്ലാഹു ﷻ പറഞ്ഞു:

إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كَسَالَىٰ يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا ﴿١٤٢﴾ مُذَبِّبِينَ بَيْنَ ذَلِكَ لَا إِلَىٰ هَؤُلَاءِ وَلَا إِلَىٰ هَؤُلَاءِ وَمَنْ يُضِلِلِ اللَّهُ فَلَنْ تَجِدَ لَهُ سَبِيلًا ﴿١٤٣﴾ يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ أُرِيدُونَ أَنْ يُجْعَلُوا لِلَّهِ

<sup>6</sup> മുസ്നദുഅഹ്മദ്, നസാഇ, ഇബ്നുമാജ. അൽബാനി ഹദീഥിനെ സ്വഹീഹെന്ന് വിശേഷിപ്പിച്ചിട്ടുണ്ട്.  
<sup>7</sup> സുന്നനു ഇബ്നിമാജ. അൽബാനി ഹദീഥിനെ സ്വഹീഹെന്ന് വിശേഷിപ്പിച്ചിട്ടുണ്ട്.  
<sup>8</sup> മുസ്നദുഅഹ്മദ്. അൽബാനിയും ശുഐബ് അൽഅർനാഉത്യാം ഹദീഥിനെ സ്വഹീഹെന്ന് വിശേഷിപ്പിച്ചിട്ടുണ്ട്.

عَلَيْكُمْ سُلْطَانًا مُّبِينًا ﴿١٤٤﴾ إِنَّ الْمُنْفِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا ﴿١٤٥﴾  
 إِلَّا الَّذِينَ تَابُوا وَأَصْلَحُوا وَاعْتَصَمُوا بِاللَّهِ وَأَخْلَصُوا دِينَهُمْ لِلَّهِ فَأُولَٰئِكَ مَعَ الْمُؤْمِنِينَ  
 وَسَوْفَ يُؤْتِي اللَّهُ الْمُؤْمِنِينَ أَجْرًا عَظِيمًا

“തീർച്ചയായും കപടവിശ്വാസികൾ അല്ലാഹുവെ വഞ്ചിക്കുവാൻ നോക്കുകയാണ്. യഥാർത്ഥത്തിൽ അല്ലാഹു അവരെയാണ് വഞ്ചിക്കുന്നത്. അവർ നമസ്കാരത്തിന് നിന്നാൽ ഉദാസീനരായിക്കൊണ്ടും, ആളുകളെ കാണിക്കുവാൻ വേണ്ടിയുമാണ് നിൽക്കുന്നത്. കുറച്ച് മാത്രമേ അവർ അല്ലാഹുവെ ഓർമ്മിക്കുകയുള്ളൂ. ഈ കക്ഷിയിലേക്കോ, ആ കക്ഷിയിലേക്കോ ചേരാതെ അതിനിടയിൽ ആടിക്കൊണ്ടിരിക്കുന്നവരാണവർ. വല്ലവനെയും അല്ലാഹു വഴിപിഴപ്പിച്ചാൽ അവന് പിന്നെ ഒരു മാർഗ്ഗവും നീ കണ്ടെത്തുകയില്ല. സത്യവിശ്വാസികളേ, നിങ്ങൾ സത്യവിശ്വാസികളെയല്ലാതെ ഉറ്റമിത്രങ്ങളായി സ്വീകരിക്കരുത്. അല്ലാഹുവിന് നിങ്ങൾക്കെതിരിൽ വ്യക്തമായ തെളിവുണ്ടാക്കിവെക്കുവാൻ നിങ്ങൾ ആഗ്രഹിക്കുന്നുവോ? തീർച്ചയായും കപടവിശ്വാസികൾ നരകത്തിന്റെ അടിത്തട്ടിലാകുന്നു. അവർക്കൊരു സഹായിയെയും നീ കണ്ടെത്തുന്നതല്ല. എന്നാൽ പശ്ചാത്തപിച്ച് മടങ്ങുകയും, നിലപാട് നന്നാക്കുകയും, അല്ലാഹുവെ മുറുകെപിടിക്കുകയും, തങ്ങളുടെ മതത്തെ നിഷ്കളങ്കമായി അല്ലാഹുവിനുവേണ്ടി ആക്കുകയും ചെയ്തവർ ഇതിൽ നിന്നൊഴിവാകുന്നു, അവർ സത്യവിശ്വാസികളോടൊപ്പമാകുന്നു. സത്യവിശ്വാസികൾക്ക് അല്ലാഹു മഹത്തായ പ്രതിഫലം നൽകുന്നതാണ്.”<sup>9</sup>

കുടുംബീയായ ഹദീഥിൽ വന്നതായ അല്ലാഹുവിന്റെ വചനം അവരിൽ സത്യമായി പുലർന്നിരിക്കുന്നു. അല്ലാഹുവിന്റെ റസൂൽ പരഞ്ഞു:

قَالَ اللَّهُ تَبَارَكَ وَتَعَالَى: أَنَا أَعْنَى الشِّرْكَاءِ عَنِ الشِّرْكِ، مَنْ عَمِلَ عَمَلًا أَشْرَكَ فِيهِ مَعِيَ غَيْرِي، تَرَكَتُهُ وَشِرْكُهُ

“അല്ലാഹു പരഞ്ഞിരിക്കുന്നു: ശിർക്ക് ചെയ്യുന്നവരുടെ ശിർക്കിനെതൊട്ട് ഞാൻ ധന്യനാണ്. ആരെങ്കിലും ഒരു കാര്യം പ്രവർത്തിക്കുകയും എന്നിട്ടതിൽ ഞാനല്ലാത്തവരെ പങ്കാളികളാക്കുകയും ചെയ്യുന്നുവെങ്കിൽ അവനേയും അവന്റെ ശിർക്കിനേയും ഞാൻ വിട്ടുകളഞ്ഞിരിക്കുന്നു.”<sup>10</sup>

ശിർക്കുൽഅസ്ഗരിൽ ആപതിച്ചവൻ ഇസ്ലാമികമില്ലത്തിൽനിന്ന് പുറത്താവുകയില്ല. എന്നാൽ അത് ശിർക്കുൽ അക്ബറിന് ശേഷമുള്ള വൻപാപങ്ങളിൽ ഏറ്റവും വലിയ പാപമാകുന്നു. അതിനാലാണ് അബൂല്ലാഹ് ഇബ്നു മസ്ഊദ് ഇപ്രകാരം പറഞ്ഞത്:

لأن أحلف بالله كاذباً أحب إلي من أن أحلف بغيره صادقاً

“ഞാൻ കളവു പറയുന്നവനായി അല്ലാഹുവിനെക്കൊണ്ട് സത്യം ചെയ്യലാണ് സത്യം പറയുന്നവനായി അല്ലാഹു അല്ലാത്തവരെ കൊണ്ട് സത്യം ചെയ്യുന്നതിനേക്കാൾ എനിക്ക് ഇഷ്ടകരം.”<sup>11</sup>

<sup>9</sup> അന്നിസാഅ്: 142 146

<sup>10</sup> മുസ്ലിം

<sup>11</sup> മുസ്ലിം, അബൂദുർറസാക്. മുഅജ്ജു തബറാനി. അൽബാനി അഥ റിനെ സഹീഹെന്ന് വിശേഷിപ്പിച്ചിട്ടുണ്ട്.

അതിനാൽ, അവനുമായി ബന്ധപ്പെട്ട വിധികളിൽപ്പെട്ടതാണ്, മുസ്ലിംകളോടുള്ള പെരുമാറ്റമാണ് അവനോട് പെരുമാറേണ്ടത്. അവൻ അവന്റെ ബന്ധുക്കളേയും അവർ അവനേയും മതത്തിൽ വിവരണം വന്നതനുസരിച്ച് അനന്തരമെടുക്കും. മരിച്ചാൽ അവന്റെ ജനാസ നമസ്കരിക്കപ്പെടും. മുസ്ലിംകളുടെ മക്ബറകളിൽ അവൻ മറമാടപ്പെടും. അവൻ അറുത്തത് ഭക്ഷിക്കപ്പെടും. തുടങ്ങിയ ഇസ്ലാമിക നിയമങ്ങൾ. അവൻ നരകത്തിൽ ശാശ്വത വാസിയായിരിക്കില്ല; നരകത്തിൽ പ്രവേശിക്കപ്പെട്ടാൽതന്നെ അവന്റെ വിധി അഹ്ലുസ്സുന്നയുടെ അടുക്കൽ വൻപാപിയുടെ വിധിയായിരിക്കും.<sup>12</sup> ഖവാരിജ്, മുഅ്തസിലത്ത് കക്ഷികളുടെ വീക്ഷണങ്ങൾക്ക് എതിരാണ് അഹ്ലുസ്സുന്നയുടെ വീക്ഷണം.<sup>13</sup>

അല്ലാഹുവേ, നിന്റെ തൗഫീകീനായി കേഴുന്നു. നമ്മുടെ പ്രവാചകൻ മുഹമ്മദ് നബിﷺയിലും അദ്ദേഹത്തിന്റെ കുടുംബത്തിലും അനുചരന്മാരിലും സ്വലാത്തും സലാമും അല്ലാഹുﷻവിൽനിന്ന് സദാവർഷിക്കുമാറാകട്ടെ.

---

<sup>12</sup> അഥവാ, ഒന്നുകിൽ അവൻ അല്ലാഹുﷻവിന്റെ കാര്യത്തിൽ ശിക്ഷ യിൽനിന്ന് മുക്തനായേക്കും അല്ലെങ്കിൽ തന്റെ കുറ്റത്തിനുള്ള ശിക്ഷ കഴിഞ്ഞാൽ അവൻ നരകത്തിൽനിന്ന് പുറത്തുകടക്കും. വിവഃ

<sup>13</sup> വൻപാപം ചെയ്തവൻ നരകത്തിൽ നിത്യനിവാസിയായെന്നാണ് ഖവാരിജ്, മുഅ്തസിലത്ത് കക്ഷികൾ ജൽപ്പിക്കുന്നത്. വിവഃ